

FR ASHWINI CRASTA

ಸಾಧ್ಯಾ ಕಾಳಾಚೊ ಎಕ್ವಿಸಾವೊ ಆಯ್ತಾರ್
27, ಆಗೊಸ್ಟ್ 2023

ಮೊಗಾಚ್ಯಾಂನೊ, ಸೊಮ್ಯಾಚ್ಯಾ ಜೆವ್ಣಾಂತ್ ವಾಂಟೆಲಿ ಜಾಂವ್ಕ್ ಏಕ್ ಕುಟಮ್ ಜಾವ್ನ್ ಸೊಮ್ಯಾಚ್ಯೆ ವೆದಿ ಭೊಂವಾರಿಂ ಆಮಿ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ ಆಮ್ಕಾಂ ದೈವಿಕ್ ಪದ್ವಿ ಮನ್ಯಾಚ್ಯಾ ಬರೆಪಣಾಕ್ ಆನಿ ಸೊಡ್ವಣೆಕ್ ಮ್ಹಳ್ಳೆಂ ಸಮ್ಜುಂಕ್ ಆಪೊವ್ಣೆಂ ದಿತಾ. ದೇವ್ ದಿತಾ ತಿ ಜವಾಬ್ದಾರಿ ಆನಿ ಪದ್ವಿ ಸಾರ್ಕೆ ರಿತಿನ್ ವಾಪರ್ಚ್ಯಾಕ್ ಕ್ರಿಸ್ತ್, ಜಿವ್ಯಾ ದೆವಾಚೊ ಪೂತ್ ಮ್ಹಣ್ ಭಾವಾರ್ಥಾನ್ ವಳ್ಕುಂಕ್ ಜಾಯ್. ತಶೆಂಚ್ ದೆವಾಚಿ ಪದ್ವಿ ದೆವಾನ್ ಯೆವ್ಜಿಲ್ಲ್ಯಾ ಶೆವಟಾಕ್ ಪಾವುಂಕ್ ಏಕ್ ಹಾತೆರ್ ಮ್ಹಳ್ಳೆಂಯ್ ಶಿಕ್ತಾಂವ್. ತರ್ ತಾಚಿ ಖಿರಿ ಪರ್ಜಾ ತಶೆಂ ಎಕಾ ಕಾಳ್ಜಾಚಿಂ ಆನಿ ಎಕಾ ಮನಾಚಿಂ ಜಾವ್ನ್ ಹೆಂ ಬಲಿದಾನ್ ಭೆಟಂವ್ಕ್ ಪುಡೆಂ ಸರ್ಯಾಂ.

ದೆವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ಇಸಾ. 22: 19-23
ಅಂತರ್‌ಗೀತ್ : ಕೀರ್ತನ್ 137
ದುಸ್ರೆಂ ವಾಚಪ್ : ರೊಮಾ. 11: 33-36
ಸುವಾರ್ತಾ : ಮಾತೆವ್ 16: 13-20

ಮಿಸಾಚಿಂ ಗಿತಾಂ

ಪ್ರವೇಶ್ : A 5
ಭೆಟೊವ್ಣಿ : C 36
ಕುಮ್ಗಾರ್ : D 23
ನಿರ್ಗಮನ್ : F 8

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್ : ದೇವಾ ಆಮ್ಚ್ಯಾ ಸರ್ಗಿಂಚ್ಯಾ ಬಾಪಾ ಲಾಗಿಂ ಆಯ್ಚೊ ದೈವಿಕ್ ಸಂದೇಶ್ ಸ್ವೀಕಾರ್ ಕರುಂಕ್ ಗರ್ಜ್ ಆಸ್ಚೊ ಆಧಾರ್ ಮಾಗ್ತಾಂ.

1. ಬಾಪಾ, ಪಾಪಾಸಾಯ್ಬ್ ಆನಿ ಸರ್ವ್ ಗೊವ್ಚ್ಯಾಂನಿ ತಾಂಕಾಂ ದಿಲ್ಲಿ ದೈವಿಕ್ ಪದ್ವಿ ಚಡ್ ಆನಿ ಚಡ್ ಲೊಕಾಚ್ಯಾ ಬರೆಪಣಾ ಖಾತಿರ್ ಆನಿ ತುವೆಂ ಯೋಜಿತ್ ಕೆಲ್ಯಾಯ್ ತಶಿ ವಾಪರುಂಕ್ ತಾಂಕಾಂ ಅಶಿರ್ವಾದಿತ್ ಕರ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಸರ್ವ್ ರಾಜಕೀಯ್ ಆನಿ ಸಾಮಾಜಿಕ್ ಮುಖೆಲ್ಯಾಂನಿ ಶಾಂತಿ ನಿತಿಚೆಂ ಆಡಳ್ತೆಂ ಚಲಂವ್ಕ್ ಆನಿ ಸಮೆಸ್ತಾಂಚ್ಯಾ ಹಿತಾ ಖಾತಿರ್ ವಾವುರ್ಚಿ ವ್ಯವಸ್ಥಾ ರೂಪಿತ್ ಕರುಂಕ್ ಗರ್ಜ್ ಆಸ್ಚೊ ಆಧಾರ್ ತಾಂಕಾಂ ಲಾಬಯ್ ಮ್ಹಣ್ ಮಾಗ್ತಾಂವ್.

3. ಹರೆಕಾ ಕುಟ್ಮಾಂತ್ ಶಾಂತ್ ಸಮಾಧಾನ್ ರಾಜ್ ಕರುಂ ಆನಿ ಕುಟ್ಮಾಂತ್ ದೇವಾಚೆಂ ಉತರ್ ವಾಚುನ್ ನಿಯಾಳ್ ತೆಂ ಜಿಣಿಯೆಂತ್ ಪಾಳುಂಕ್ ಪೂರಕ್ ಜಾಂವ್ಚೆಂ ವಾತಾವರಣ್ ರೂಪಿತ್ ಜಾವ್ನ್ ಯೆಂವ್ ಮ್ಹಣ್ ಮಾಗ್ತಾಂವ್.

4. ಪಿಡೆ ವರ್ವಿಂ ಆನಿ ಉತರ್ ಪ್ರಾಯೆ ವರ್ವಿಂ ವಿವಿಧ್ ರಿತಿಚೆ ಬಾಂದ್ಪಾಸ್ ಭೊಗ್ತಲ್ಯಾಂಕ್ ತಾಂಚ್ಯಾ ಕಷ್ಟಾಂ ನಷ್ಟಾಂ ವೆಳಾರ್ ತುಜ್ಯೆ ದೈವಿಕ್ ಸಕ್ತೆನ್ ತಾಂಕಾಂ ಭರ್. ಪಿಡಾಶಿಡಾ ಸೊಸ್ಣಿಕಾಯೆನ್ ಸ್ವೀಕಾರ್ ಕರ್ನ್ ತುಜ್ಯಾ ಪುತಾಚ್ಯಾ ಮುರ್ನಾಚ್ಯಾ ಜಯ್ತಾಂತ್ ವಾಂಟೆಲಿ ಜಾಂವ್ಚ್ಯಾ ಭರ್ವಶ್ಯಾನ್ ಜಿಯೆಂವ್ಕ್ ತಾಂಕಾಂ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

5. ಪಾವ್ತಿಲ್ಯಾ ಕಾಳಾರ್ ಆನಿ ಹೆರ್ ವೆಳಾರ್ ಗಾದೆ ಬೆಸಾಯ್, ತರ್ಕಾರಿ ಆನಿ ಹೆರ್ ಕೃಷಿ ಕರ್ಚ್ಯಾ ರಯ್ತಾಂಕ್ ಆನಿ ಕಾಮೆಲ್ಯಾಂಕ್ ಬೆಸಾಂವ್ ದಿ. ತುವೆಂ ಪ್ರಕೃತಿ ಮುಖಾಂತ್ ದಿಂವ್ಚಿಂ ದೆಣಿಂ ಮೊಗಾನ್ ಸ್ವೀಕಾರ್ ಕರುಂಕ್ ಆನಿ ಸುಸ್ಥಿರ್ ಅಭಿವೃದ್ಧಿ ಆನಿ ಪಾವ್ನಾ ಉದಕ್ ಜಿರವ್ನ್ ಪ್ರಾಕೃತಿಕ್ ಸಮತೋಲನ್ ಸಾಂಬಾಳ್ಚೆ ವಿಶಿಂ ಜಾಗೃತಿ ಚಡುಂ ಮ್ಹಣ್ ಮಾಗ್ತಾಂವ್.

6. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಜಮೊ ಜಾಲ್ಲ್ಯಾ ಆಮಾ ಸರ್ವಾಂನಿ ಹರೆಕ್ ದಿಸಾ ತುಜೊ ಪೂತ್ ಜೆಜುಕ್ರಿಸ್ತ್ ಆಮ್ಚೊ ಖರೊ ಸೊಡ್ವಣ್ಡಾರ್ ಮ್ಹಳ್ಳ್ಯಾ ಕ್ರಿಸ್ತಿ ಭಾವಾರ್ಥ್ಯಾಂತ್ ವಾಡುಂಕ್ ಆನಿ ಕುಟ್ಮಾಂತ್ ತಶೆಂ ಫಿರ್ಗಜೆಂತ್ ಆಮ್ಚ್ಯಾ ಲ್ಹಾನ್ ವ್ಹಡ್ ಜವಾಬ್ದಾರ್ಯೊ ತುಜ್ಯೆ ಸೊಡ್ವಣ್ಣೆಚ್ಯೆ ಯೆವ್ಜಣೆ ಪ್ರಕಾರ್ ಶೆವಟಾಕ್ ಪಾವಯ್ಚೆಂ ಕರ್ ಮ್ಹಣ್ ಮಾಗ್ತಾಂವ್.

ಯಾಜಕ್ : ಬಾಪಾ, ಹಾಂಗಾಸರ್ ಉಚಾರ್ಲಿಂ ಸರ್ವ್ ಪ್ರಾರ್ಥನಾಂ ತುಂ ಸ್ವೀಕಾರ್ ಕರ್. ಆಮಿ ಹರೆಕ್ಲ್ಯಾಂನಿಂ ತುಜ್ಯೆ ದೈವಿಕ್ ಕುರ್ಪೆಂತ್ ಧಿರ್ ಜಾವ್ನ್ ತುಜ್ಯಾ ಸಾಸ್ಣಿಕ್ ಶೆವಟಾ ತೆವ್ಚಿಂ ಧಯ್ರಾನ್ ಮೆಟಾಂ ಕಾಡುಂಕ್ ಅತ್ಮಾಚ್ಯೆ ಸಕ್ತೆನ್ ಆಮ್ಕಾಂ ಭರ್ ಮ್ಹಣ್ ಮಾಗ್ತಾಂವ್ ತ್ಯಾಚ್ ತುಜ್ಯಾ ಪುತಾ ಜೆಜುಚ್ಯೆ ನಾಂವಿಂ.

ಮಾ| ಆಪ್ಸಿನ್ ಪೀಟರ್ ಪೆರಿಸ್, ಸುರತ್ಕಲ್

ಸಾಧ್ಯಾ ಕಾಳಾಚೊ ಎಕ್ವಿಸಾವೊ ಆಯ್ತಾರ್

ಪಯ್ಲಾ ವರ್ಸಾಕ್

ಪಯ್ಲೆಂ ವಾಚಪ್

ದಾವಿದಾಚ್ಯಾ ಘರಾಚಿ ಚಾವಿ ಹಾಂವ್ ತಾಚ್ಯಾ ಖಾಂದಾರ್ ದಿತಲೊಂ

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಇಸಾ. 22:19-23

ಶೆಬ್ನಾಕ್, ರಾವೆರಾಚ್ಯಾ ಕಾರ್ಬಾರ್ಯಾಕ್, ದಳ್ಳಾರಾಂಚೊ ಸರ್ವೆಸ್ಪರ್ ಅಶೆಂ ಸಾಂಗ್ತಾ:

“ಹಾಂವ್ ತುಕಾ ತುಜ್ಯಾ ಹುದ್ದಾಂತ್ಲೊ ಕಾಡ್ತಲೊಂ,
ಆನಿ ತುಜ್ಯಾ ಸ್ಥಾನಾ ವಯ್ಲೊ ಒಡುನ್ ಸಕ್ಲಾ ಘಾಲ್ತಲೊಂ;

ಆನಿ ತ್ಯಾ ದಿಸಾ ಹಾಂವ್ ಮ್ಹಜ್ಯಾ ಸೆವಕಾಕ್,
ಹಿಲ್ಕಿಯಾಚ್ಯಾ ಪುತಾ ಎಲಿಯಾಕಿಮಾಕ್ ಆಪಯ್ತಲೊಂ.

ಹಾಂವ್ ತಾಕಾ ತುಜೊ ದಗ್ಲೊ ನ್ಹೆಸಯ್ತಲೊಂ,

ತುಜೊ ಕಮರ್‌ಬಂದ್ ತಾಕಾ ಬಾಂದ್ತಲೊಂ

ಆನಿ ತುಜೊ ಅಧಿಕಾರ್ ತಾಚೆ ಹಾತಿಂ ದಿತಲೊಂ;

ತೊ ಜೆರುಸಾಲೆಮಾಚ್ಯಾ ನಿವಾಸ್ಯಾಂಕ್

ಆನಿ ಜುದಾಚ್ಯಾ ಘರಾಣ್ಯಾಕ್ ಏಕ್ ಬಾಪುಯ್ ಜಾತಲೊ.

ಹಾಂವ್ ತಾಚ್ಯಾ ಭುಜಾಚೆರ್

ದಾವಿದಾಚ್ಯಾ ಘರಾಣ್ಯಾಚಿ ಚಾವಿ ಘಾಲ್ತಲೊಂ;

ತೊ ಉಗಡ್ತಲೊ, ಆನಿ ಕೋಣ್‌ಚ್ ಧಾಂಪ್ಲೊ ನಾ,

ತೊ ಧಾಂಪ್ತಲೊ, ಆನಿ ಕೋಣ್‌ಚ್ ಉಗಡ್ಲೊ ನಾ.

ಏಕ್ ಖುಂಟೊ ಕಸೊ ಹಾಂವ್ ತಾಕಾ ಸುರಕ್ಷಿತ್ ಜಾಗ್ಯಾರ್ ಲಾಯ್ತಲೊಂ,

ಆಪ್ಲ್ಯಾ ಪುರ್ವಜಾಂಚ್ಯಾ ಘರಾಣ್ಯಾಕ್

ತೊ ಏಕ್ ಮಹಿಮೆಚೆಂ ಶಿಂವಾಸನ್ ಜಾತಲೊ.”

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 137:1-2a, 2bc-3, 6+8bc

ಶ್ಲೋಕ್: ತುಜೊ ಮೋಗ್, ಸರ್ವೆಸ್ಪರಾ, ಸಾಸ್ಣಾಕ್ ಬಾಳ್ತಾ,

ತುಜ್ಯಾ ಹಾತಾಂಚಿಂ ಕೃತ್ಯಾಂ ತುಂ ವಿಸರ್ಜಾಕಾ.

ಕೀ. 137:8bc

1. ಮ್ಹಜ್ಯಾ ತೊಂಡಾಂತ್ಲೆಂ ಪ್ರಾರ್ಥನ್ ಆಯ್ಕುನ್ ಘೆತ್ಲೆಂಯ್ ಮ್ಹಣ್, ಸರ್ವೆಸ್ಪರಾ ಸಗ್ಳ್ಯಾ ಮ್ಹಜ್ಯಾ ಕಾಳ್ಜಾನ್ ಹಾಂವ್ ತುಕಾ ಧಿನ್ವಾಸ್ತಾಂ;
ತುಜ್ಯಾ ದುತಾಂ ಮುಖಾರ್ ತುಜೆಂ ಕೀರ್ತನ್ ಗಾಯ್ತಾಂ,
ತುಜ್ಯಾ ಪವಿತ್ರ ಮಂದಿರಾ ಸಮೊರ್ ತುಕಾ ಸಾಷ್ಟಾಂಗ್ ನಮಸ್ಕಾರ್ ಕರ್ತಾಂ.
2. ತುಂ ಬರೊ ಆನಿ ವಿಶ್ವಾಸಿ,
ಸಕ್ಚಾಂ ಪ್ರಾಸ್ ವರ್ತೆಂ ತುಜೆಂ ನಾಂವ್ ಆನಿ ತುವೆಂ ದಿಲ್ಲೆಂ ಉತರ್,
ದೆಕುನ್ ತುಜ್ಯಾ ನಾಂವಾಚಿ ಹೊಗ್ರಿಕ್ ಗಾತಾಂ.
ತುಕಾ ಉಲೊ ಮಾರ್ಲಲ್ಯಾ ವೆಳಾ ತುವೆಂ ಮ್ಹಾಕಾ ಕಾನ್ ದಿಲೆಯ್,
ಮ್ಹಜೆಂ ಕಾಳಿಜ್ ಘೆಟ್ ಕರ್ನ್ ಮ್ಹಾಕಾ ಧಯ್ರಾನ್ ಭರೊಯ್.
3. ಸರ್ವೆಸ್ಪರ್, ಖಿರೊಚ್ ಮಹೋನ್ನತ್, ತರ್ಯೊ ಖಾಲ್ತಾಂಚೆರ್ ತೊ ದೀಷ್ಟ್ ಫಾಲ್ತಾ,
ಪುಣ್ ಗರ್ವಿಷ್ಟಾಂಚಿ ಒಳಕ್ ತೊ ಪಯ್ಸ್ ಥಾವ್ನ್ ಚ್ ಧರ್ತಾ.
ತುಜೊ ಮೋಗ್, ಸರ್ವೆಸ್ಪರಾ, ಸಾಸ್ಣಾಕ್ ಬಾಳ್ತಾ,
ತುಜ್ಯಾ ಹಾತಾಚಿಂ ಕೃತ್ಯಾಂ ತುಂ ವಿಸರ್ವಾಕಾ.

ದುಸ್ರೆಂ ವಾಚಪ್

ಸಗ್ಳೆಂ ತಾಚೆ ಥಾವ್ನ್ ಆರಂಭ್ ಜಾತಾ,
ತಾಚೆ ಮಾರಿಫತ್ ಆನಿ ತಾಚೆ ಖಾತಿರ್ ಶೆವೊಟ್ ಜೊಡ್ತಾ

ಸಾಂ ಪಾವ್ಲುನ್ ರೊಮಾಗಾರಾಂಕ್ ಬರಯ್ಲಲ್ಯಾ ಪತ್ರಾಂತ್ಲೆಂ ವಾಚಪ್

ರೊಮಾ. 11:33-36

ಭಾವಾಂ-ಭಯ್ಲಿಂನೋ,

ಹಾ! ಕಿತ್ಲಿ ಅಗಾಧ್ ದೆವಾಚಿ ಸಂಪತ್! ಕಿತ್ಲಿ ನಿಗೂಢ್ ತಾಚಿ ಜಾಣ್ವಾಯ್ ಆನಿ ಸಮ್ಜಣಿ!
ಕೊಣ್ ಆಟಾಪಿತ್ ತಾಚಿಂ ಫೈಸಲಾಂ, ಕೊಣ್ ಪಾರ್ಕಿತ್ ತಾಚ್ಯೊ ವಾಟೊ?

“ಸರ್ವೆಸ್ಪರಾಚಿಂ ಚಿಂತ್ನಾಂ ಕೊಣ್ ತೊ ಜಾಣಾ ಜಾಲ್ಲೊ?

ಕೊಣ್ ತೊ ತಾಕಾ ಆಲೋಚನ್ ದಿಂವ್ಕ್ ಸಕ್ತಲೊ?

ಕೊಣೆಂ ತೆಂ ತಾಕಾ ಪಯ್ಲೆಂ ದಿಲಾಂ ಆನಿ

ಉಪ್ರಾಂತ್ ಪ್ರತಿಫಳ್ ಮ್ಹಣ್ ತಾಚೆ ಲಾಗ್ಣೆಂ ಘೆತ್ಲಾಂ?”

ಸರ್ವ್ ವಸ್ತು ತಾಚೆ ಥಾವ್ನ್ ಆರಂಭ್ ಜಾತಾತ್, ತಾಚೆ ಮಾರಿಫತ್ ಆನಿ ತಾಚೆ ಖಾತಿರ್ ಶೆವೊಟ್ ಜೊಡ್ತಾತ್. ತಾಕಾ ಜಾಂವ್ ಮಹಿಮಾ ಸದಾಂ ಸರ್ವದಾಂ. ಆಮೆನ್.

— ದೆವಾಚೆಂ ಉತರ್ ಹೆಂ.

ಉದ್ಗಾರ್

ಮಾತೆ. 16:18

ಸರ್ವೆಸ್ಪರಾಕ್ ಜೈ, ಜೈ!

ಪೆದ್ರು ವ ಖಡಪ್ ತುಂ,

ಆನಿ ಹ್ಯಾ ಖಡ್ಪಾಚೆರ್ ಮ್ಹಜಿ ಧರ್ಮ್-ಸಭಾ ಹಾಂವ್ ಬಾಂದ್ತಲೊಂ

ಆನಿ ಪಾತಾಳಾಚೆ ದಾರ್ವಾಟೆ ತಿಚೆರ್ ಜಯ್ತ್ ವ್ಹರುಂಕ್ ಸಕ್ಚೆ ನಾಂತ್.

ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ತುಂ ಖಡಪ್, ಸರ್ಗಿಂಚ್ಯಾ ರಾಜ್ಯಾಚ್ಯೊ ಚಾವಿಯೋ ಹಾಂವ್ ತುಕಾ ದಿತಲೊಂ

✠ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ ಮಾತೆ. 16:13-20

ಉಪ್ರಾಂತ್ ಸೆಜಾರೇಯಾ ಫಿಲಿಪ್ಪಿ ನಾಂವಾಚ್ಯಾ ಪ್ರಾಂತಾಂತ್ ಯೇವ್ನ್ ಪಾವ್‌ಲ್ಲ್ಯಾ ವೆಳಾರ್, ಜೆಜುನ್ ಆಪ್ಲ್ಯಾ ಶಿಸಾಂ ಲಾಗಿಂ ವಿಚಾರ್ಲೆಂ: “ಮನ್ಯಾಪುತಾಕ್ ಲೋಕ್ ಕೊಣ್ ಮ್ಹಣ್ ಮ್ಹಣ್ತಾತ್?” ತಾಂಣಿಂ ಜಾಪ್ ದಿಲಿ: “ಥೊಡೆ ತೊ ಸ್ನಾನ್‌ದಾತಾರ್ ಜುವಾಂವ್ ಮ್ಹಣ್ತಾತ್, ಹೆರ್ ಥೊಡೆ ತೊ ಎಲಿಯಾ ಮ್ಹಣ್ತಾತ್, ಆನಿ ಹೆರ್ ತೊ ಯೆರೆಮಿಯಾ ವಾ ಪ್ರವಾದ್ಯಾಂ ಪೈಕಿ ಎಕ್ಲೊ ಮ್ಹಣ್ತಾತ್.” ತವಳ್ ಜೆಜು ತಾಂಕಾಂ ವಿಚಾರಿ: “ಪುಣ್ ತುಮಿ, ಹಾಂವ್ ಕೊಣ್ ಮ್ಹಣ್ ಮ್ಹಣ್ತಾತ್?” ಸಿಮಾಂವ್ ಪೆದ್ರುನ್ ಜಾಪ್ ದೀವ್ನ್ ಮ್ಹಳೆಂ: “ತುಂ ಕ್ರಿಸ್ತ್, ಜಿವ್ಯಾ ದೆವಾಚೊ ಪೂತ್.” ತವಳ್ ಜೆಜು ಪೆದ್ರುಕ್ ಮ್ಹಣಾಲೊ: “ಭಾಗಿ ತುಂ ಸಿಮಾಂವ್, ಯೊನಾಚ್ಯಾ ಪುತಾ! ಕಿತ್ಯಾಕ್ ಹೆಂ ತುಕಾ ಉಗ್ಡಾಪೆಂ ಕೆಲೆಂ ಕೊಣ್‌ಯೊ ಮನ್ಯಾನ್ ನ್ಹಯ್, ಬಗರ್ ಸರ್ಗಿಂಚ್ಯಾ ಮ್ಹಜ್ಯಾ ಬಾಪಾನ್. ಹಾಂವ್ ತುಕಾ ಸಾಂಗ್ತಾಂ: ‘ತುಂ ಪೆದ್ರು ಮ್ಹಣ್ಲೆ ಖಡಪ್; ಆನಿ ಹ್ಯಾ ಖಡ್ಪಾಚೆರ್ ಮ್ಹಜಿ ಧರ್ಮ್‌ಸಭಾ ಹಾಂವ್ ಬಾಂದ್ತಲೊಂ ಆನಿ ಪಾತಾಳಾಚೆ ದಾರ್ವಾಟೆ ತಿಚೆರ್ ಜಯ್ತ್ ವ್ಹರುಂಕ್ ಸಕ್ಚೆನಾತ್. ಹಾಂವ್ ತುಕಾ ಸರ್ಗಿಂಚ್ಯಾ ರಾಜ್ಯಾಚ್ಯೊ ಚಾವಿಯೋ ದಿತಲೊಂ. ಜೆಂ ಕಿತೆಂ ಸಂಸಾರಿಂ ತುಂ ಆಡ್ವಾರ್ತಲೊಯ್, ತೆಂ ಸರ್ಗಿಂಯೊ ಆಡ್ವಾರ್ತಲೆಂ ಜಾತಲೆಂ; ಆನಿ ಜೆಂ ಕಿತೆಂ ಸಂಸಾರಿಂ ತುಂ ಸೊಡಯ್ತಲೊಯ್, ತೆಂ ಸರ್ಗಿಂಯೊ ಸೊಡಯ್ತಲೆಂ ಜಾತಲೆಂ.’” ಉಪ್ರಾಂತ್ ಆಪುಣ್ ಕ್ರಿಸ್ತ್ ಮ್ಹಣ್ ಕೊಣಾಕ್‌ಯೊ ಸಾಂಗಿನಯೆ ಮ್ಹಣುನ್ ತಾಣೆಂ ಆಪ್ಲ್ಯಾ ಶಿಸಾಂಕ್ ಕರಿಣ್ ತಾಕಿದ್ ದಿಲಿ.

— ದೆವಾಚೆಂ ಉತರ್ ಹೆಂ.